

॥ ಯಜ್ಞೇಶ್ವರನ ಹುಟ್ಟು ॥

ಗುರುಹಿರಿಯರ ಪಾದ ಪದ್ಮಕಭಿವಂದಿಸಿ | ಸ್ಮರಹರ ಪಿತಗೆ ನಮೋ ಎಂದು |  
ನಮೋ ಎಂದ್ ಯಜ್ಞೇಶ್ವರರ | ಚರಿತೆಯನೆ ಪಾಡಿ ಪೊಗಳೂವಿ ॥ಪ॥

ಸೃಷ್ಟಿ ನಿರ್ಮಿಸಿ ಬ್ರಹ್ಮ ಚಿತ್ತದೊಳಾಲೋಚಿಸಿ | ಸಪ್ತ ಋಷಿಗಳನೆ ಬೆಸಗೊಂಡು |  
ಬೆಸಗೊಂಡು ಯಜ್ಞೇಶ್ವರರ ಹುಟ್ಟಿಸಬೇಕೆಂದೆ ನುಡಿದಾನೆ ॥೧॥

ದೇವಾದಿಸುರರು ತಮ್ಮಾಹಾರಕ್ಕೋಸ್ಕರ | ಪಾವಕನ ನಮಗೆ ದಯಮಾಡಿ |  
ದಯಮಾಡಿ ಕೊಡಿರೆಂದು | ದೇವಾದಿ ಸುರರು ನುಡಿದಾರೆ ॥೨॥

ಗಂಗೆ ಪಾರ್ವತಿ ಸಹ ನಂದಿ ವಾಹನವೇರಿ | ಬಂದಾರೆ ಸುರರ ಬಳಿಯಲ್ಲಿ |  
ಬಳಿಯಲ್ಲಿ ಈಶ್ವರರು | ಇಂದ್ರ ಮಾಡುಗ್ರ ತಪವನ್ನು ॥೩॥

ನಮ್ಮ ಲೋಕದ ಜನರು ಹಣ್ಣು ಹಂಪಲ ಸವಿದು | ಪನ್ನೀರಾಹಾರ ದೊಳಗಿರ್ಪ |  
ಒಳಗಿರ್ಪದೆಂಬುವದ | ಪನ್ನಗಭೂಷಣನು ತಿಳಿದಾನೆ ॥೪॥

ಉರಗಭೂಷಣ ತಾನು ಅರಿಯದೆ ಎಂತೆಂಬ | ಧರೆಯ ಮಾನವರ ಅತಿ ಪಾಪ |  
ಅತಿಪಾಪದ ಹೊರೆಗಳ | ಹೊರಲಾರೆ ಎಂದೇ ನುಡಿದಾನೆ ॥೫॥

ಕಡಲೇಳು ಸಾಗರದ ನಡು | ಮಧ್ಯದೊಳಗಿರುವ ಪೊಡವಿಪಾಲನೆಂಬ ಪುರುಷನ |  
ಪುರುಷನ ಮೆಚ್ಚಿಸುವುದಕೆ | ಕಡು ಉಗ್ರ ತಪವಾಚರಿಸಿದ ॥೬॥

ನೀನಲ್ಲದೆ ಜಗವನು ಸಲಹುವರ್ಯಾರೆಂದು | ತಂದೆ ತಾಯಿಗಳು ಜಗಕೆಲ್ಲ |  
ಜಗವ ಮೂರ್ಲೋಕವನು | ರಕ್ಷಿಸಬೇಕೆಂದೇ ನುಡಿದಾರೆ ॥೭॥

ಕರೆತಂದು ಕಮಲ ಪೀಠದ ಮೇಲೆ ಕುಳ್ಳಿರಿಸಿ | ಒಂದಾಗಿ ಸುರರು ನಮಿಸುತ್ತ |  
ನಮಿಸುತ್ತ ಪೊಡವಿಪಾಲಗೆ | ಪಟ್ಟ ಕಟ್ಟಿದರೆ ಸುರರೆಲ್ಲ ॥೮॥

ಸುರರಾದಿದ ಮಾತಿಗೆ ಹರ ನಸುನಗುತಲಿ | ಶಿರನಗಲಿ ಬಿಟ್ಟು ಅನಲನ |  
ಅನಲ ಮೂರ್ಲೋಕವನು | ಸುಡುವಂದದಲಿಳಿದ ಧರಣಿಗೆ | ೯॥

ಗುಡುಗುಡು ಗುಟ್ಟುತ್ತ ಗಗನ ಅಲ್ಲಾಡುತ್ತ | ಶಿರನಗಲಿ ಬಿಟ್ಟು ಅನಲನ |  
ಅನಲ ಮೂರ್ಲೋಕವನು | ಸುಡುವಂದದಲಿಳಿದ ಧರಣಿಗೆ ॥೧೦॥

ಗಗನದ ತಾರೆಗಳು | ಉದುರುದುರುವಂದದಲಿ ಬಿಡಿ ಮುತ್ತು ಸುರಿದ ತೆರನಂತೆ |  
ತೆರನಂತೆ ಪೊಡವಿಪಾಲನು | ಕಡುಬೇಗದಲಿಳಿದ ಧರಣಿಗೆ ||೧೧||

ಕರೆತಂದು ಕಮಲ ಪೀಠದ ಮೇಲೆ ಕುಳ್ಳಿರಿಸಿ | ಒಂದಾಗಿ ಸುರರು ನಮಿಸುತ್ತ |  
ನಮಿಸುತ್ತ ಪೊಡವಿಪಾಲಗೆ | ಕರ್ಪೂರದಾರತಿಯ ಬೆಳಗಿದ ||೧೨||

ಕೊಡಕೊಡದಲಿ ಘೃತ ತಿಲದುಂಡೆ ರಾಶಿಗಳು | ಬರಹದ ಶಾಲು ರಚನೆಯ |  
ರಚನೆ ಪೀತಾಂಬರದ | ಪಾವಕಗಾಹತಿಯ ಎರೆದಾರೆ ||೧೩||

ದರ್ಭೆ ಸಮಿಧವು | ಯಜ್ಞೋಪವೀತಗಳು | ಧನ ಧಾನ್ಯ ಸಹಿತ ನವವಿಧ |  
ನವವಿಧ ಮಂತ್ರಗಳಿಂದ | ಯಜ್ಞೇಶ್ವರಗಾಹತಿಯ ಎರೆದಾರೆ ||೧೪||

ಹಂಡೆ ಕರೆದ ಹಾಲು | ಹಲವು ಪರಿ ಭಕ್ಷಗಳು | ಧನ ಧಾನ್ಯ ಸಹಿತ ನವವಿಧ |  
ನವವಿಧ ಮಂತ್ರಗಳಿಂದ | ಪಾವಕಗಾಹತಿಯ ಎರೆದಾರೆ ||೧೫||

ಇಂತು ಪೊಡವಿಪಾಲನ ಅಂತರಂಗದ ಕಥೆಯ | ಸಂತೋಷದಿಂದ ಒರಿವೆನು |  
ಒರಿವೆನು ತಪ್ಪಿದ್ದರೆ ವೆಂಕಟರಮಣ ಕರುಣಿಸು ||೧೬||

ಜಯ ಜಯ ಪೊಡವಿಪಾಲನಿಗೆ | ಜಯ ಕಾಲನ ಸನ್ನಿಧಿಗೆ | ಜಯಜಯ ಪಾವಕಗೆ  
ಎನುತಾಲೆ |  
ಎನುತಾಲೆ ಭಕ್ತರು ಜಯವೆಂದಾರತಿಯ ಬೆಳಗಿದ ||೧೭||

ಮಂಗಳ ಪೊಡವಿಪಾಲನಿಗೆ | ಮಂಗಳ ಕಾಲನ ಸನ್ನಿಧಿಗೆ | ಮಂಗಳ ಪಾವಕಗೆ ಎನುತಾಲೆ |  
ಎನುತಾಲೆ ಬ್ರಾಹ್ಮಣರು | ಜಯಮಂಗಳಾರತಿಯ ಬೆಳಗಿದ ||೧೮||